




۲۰۱۶/۰۳/۳۰

پوهاند محمد حسن کاکړ

د بناغلو زماني او سيستاني د ليکنو په هکله



پوهاند محمد حسن کاکړ

۲۰۱۶

د مطالبو فهرست

لومړۍ برخه:

لومړۍ قسمت

- سریزه
- د بناغلي زماني د ليکنې په هکله

دوهم قسمت

- د بناغلي زماني يوه بله ذهني حيرانوونکې وينا
- له برتانويانو سره اړيکي
- د پاچا امان الله حيني مهمې تېروتنې
- د پاچا امان الله وروستنې لويه جرگه

درېم قسمت

- د پاچا ضد تبليغونه او بغاوتونه
- د شنوارو ياغي توب
- حبيب الله په نا ارام کوه دامن او سيد حسين په نا کرار کوهستان کي

څلورم قسمت

- په کابل باندي د حبيب الله بريد
- د کابل ښار استحکامات او د پاچا ناڅاپي استعفی

پنځم قسمت

- اچا امان الله او د هغه لس کلنه واکمني

شپږم قسمت

- د امانې دورې له تاريخ سره بي کچې مينه او تنده

دوهمه برخه:

- د بناغلي سيستاني د ليکنو په هکله
- يادښتونه

لومړۍ برخه

شپږم قسمت

د امانې دورې له تاريخ سره بې کچه مينه او تنده

بناغلی زماني وايي چې دی "د امانې دورې سره بې کچې مينه او تنده لري." گمان نه کوم چې دی د دغې جملې په مانا پوهیږي. دا د يوه عاقل وينا کېدلې نه شي. د دغې دورې له ټولو هغو پېښو سره، چې د دې دورې تاريخ جوړوي، "بې کچې مينه" لرل، احساساتي، د منطق او حتی د عقلانيت پر خلاف وينا ده. د دغې دورې پېښې سره متضادي او ځينې يې ترخي هم دي. لا مهمه داده چې دی د دغې وينا له مخې د امانې دورې له تاريخ سره آفاقي او بې غرضه کېدلې نشي، او هر څه چې يې په اړه وايي او ليکي، پارټيزاني او يو اړخيز به وي. انتقادي کېدلې خو هيڅ نه شي. په اړه يې دنورو انتقادي ليکنې زغملې هم نه شي. دا د علمي ميتود برخلاف وينا ده چې د پېښو له پوهيدلو سره مرسته کولی نه شي. دا دغسې يو احساساتي دريځ دی چې که هغه ته له يوه اړخ نه وکتل شي، و به ويل شي چې کوم هغه "مين" چې له خپلې "مينې" سره بې کچه مينه لري، د ناهيلې توب په حال کې ممکن افراطي عمل او حتی انتحار ته لاس کړي، او که دغسې مين د شوروي اتحاد د ستالين يا د کمبوديا د پول پوت په شان د دولت واکمن شي، د مليونونو انسانانو قاتل هم کېدلې شي.

د بناغلي زماني دغه ليکنې هم افراطي روحیه لري. په هغو کې ددغه اماتور له خوا کترې، تومتونه او بې بنسټه حکمونه لږ نه دي، چې د هغو له مخې ويل کېدلې شي هغه بې سويه، او لکه چې د کوڅې د خلکو وي. غټ مثال يې دادی چې دی د امان الله په اړه زما کتابگوټی "هماغه د انگرېزانو له فتنو نه ډک تبليغات" گڼي. زه به خوښ وای چې که ده خپل دغه حکم شرح کړی، او "له فتنو نه ډک تبليغات" يې په گوته کړي وای. ده دغه کار نه دی کړی، او کولی يې هم نه شي، ځکه چې ددغه کتابگوټي ټول موضوعات د هغه وخت په نورو ليکنو کې هم ذکر شوي دي، او لکه چې دمخه مي شرح کړي، د هغه ليکونکي منشي علي احمد (شاليزی مومند) دی، نه شيخ محبوب علي. او بله يې، لکه چې دمخه مي پوره بيان کړی، دا د برتانيې حکومت يا د هند برتانيوي حکومت نه وو، چې د پاچا امان الله د پاچايي په نسکورېدلو کې يې لاس لاره، بلکه دا پخپله پاچا وو چې د خپلې پاچايي د نسکورېدلو لامل شو. په خلکو باندې د نه منل کېدونکو پروگرامونو په عملي کولو، او د خپلې زورواکي او اتوکراسي له امله. بناغلی زماني له خپل ذهن نه بس حکم صادر کړی دی، لکه چې دی يې په اړه د صلاحيت خاوند وي. دی په دې نه پوهیږي يا د خپل پارټيزاني دريځ له مخې ددې درک کولی نه شي، چې عمومي حکمونه بايد د پېښو پر بنسټ ولاړ وي، او که نه هغه به عمدي وي. ده بس په لوېديځ کې د ويبسټونو د ازادو خپرونو نه په استفادې سره پورتنی حکم او دغسې نور حکمونه صادر کړي، او هغه اواز ته يې غوږ نه دی نيولی، چې هر څوک يې په ځان کې لري. حال داچې له آزادۍ نه ناوړه استفاده د سليم عقل د خاوند علامه نه ده، او د سليم عقل خاوند تقاضا داده چې يو څوک په هر حال او د هرې موضوع په اړه چې وي، د عقلي او اخلاقي قضاوت له مخې وينا، ليکنه، عمل او چلند وکړي.

خو زما د کتابگوټي د يوې جملې په اړه، د بناغلي زماني اعتراض د يادولو وړ دی، او هغه داچې دی وايي، ما د غلام محی الدين ارتي نوم په لوی لاس په غلام محی الدين انيس بدل کړی دی. که دی د علمي او دقيقو ليکنو په مقرر وپوهېدلای دغسې حکم به يې نه وای کړی. ما چې د غلام محی الدين د نامه په اخير کې لقب په دغې علامې []

کې نیولې دې مانا یې داده چې په متن کې یوازې غلام محی الدین وو، او ما په دغې علامې کې دننه د انیس لقب اضافه کړی، چې هغه وخت ماته مالوم نه وو او دا په دقیقو لیکنو کې یو منل شوی دود دی چې لیکوال چې له کومې منبع نه نقل کوي، باید هغسې یې نقل کړي، چې په اصل متن کې وي؛ حتی که غلط هم وي. په هغو کې د هر ډول تغیر راورلو لپاره خاصې علامې وضع شوي دي، چې د هغو له مخې ما د انیس تخلص په دغې علامې [] بنودلې دی. ښاغلی زماني دي په خپله ناپوهي اعتراض وکړي نه په بل چا.

دا چې ښاغلی زماني د امانې دورې له تاریخ سره "بې کچه مینه" لري، یو لامل به یې دا وي، پاچا امان الله ویل چې دی انقلابي دی، او غواري د خلکو په ژوند کې انقلابي تحول راولي. ښاغلی زماني چې، د ډېرو روایتونو له مخې، مائویست دی، انقلابي به هم وو. انقلاب او مائویزم د یوې سکې دوه مخونه دي. ښاغلی زماني پر افغانستان باندې د شورویانو د یرغل په وخت کې په پېښور کې د استریا د کومېټې غړی وو. ددغې کومېټې ډېر افغان غړي مائویستان وو، او دوی د نورو افغانانو په شان د شوروي او د هغه د لاسپوڅي رژیم پر ضد فعالیت کاوه. په کابل کې پرچمي رژیم هم ماوستان خپل. دغه رجیم خپل نور سخت مخالفان هم د مائویستانو په تور بندي کول او کړول. افغان مائویستانو هم په پېښور کې د خپلې ایډیالوژۍ لپاره فعالیت کاوه، لکه نورو گوندونو او کسانو چې همدغسې کول. طبي ډاکټر، سعادت شکیوال، چې زما دوست وو، هم د پورته کمېټې غړی وو. خو هغه د یوه ټینګ افغان ملتې په توګه مائویستي، اخواني، خلقي او ستمي ډلې هم وطن ته خطرناکې ګڼلې، او پر ضد یې فعالیت کاوه. له همدې امله به وو، چې دی په پېښور کې په کومه نېټه کې ترور شو. په پېښور کې د هغه ترور د ماوستانو کار ګڼل کېده. که څه هم هلته د نوميالیو افغانانو په ترور کې اسلامي حزب نوم ګټلی وو. پېښور د افغان ملي جهاد په دوره کې د ترور غټ مرکز شوی وو. له همدې امله به وو، چې د افغان ډاکټرانو د اتحادیې مشر، ښاغلي نسیم جواد، کوم بل ملک ته کډه وکړه. تر هغه دمخه یې ما ته ویلي وو، چې له پېښور نه پښې وباسه، چې د اروابند پوهاند مجروح په شان ترور نه شي. د هغه له بیا مهاجر کېدلو نه وروسته ښاغلي زماني د هغه ځای و نیوه. په ده باندې هم، چې په مائویست یادېده، په کومې نېټې کې ناکامه ترورستي حمله وشوه، او دی د علاج لپاره استریا یا ناروي ته واستول شو. دی تر اوسه هم لږ څه عیبي دی. په دغه ډول د ښاغلي زماني د ژوند فعاله برخه په مخالفت، ضدیت، پټو فعالیتونو او گوندي مبارزو کې تېره شوې، نه په طبي یا علمي کارونو یا لیکنو کې، خو په ښکاره مؤدب دی. دده دغه مبارزه ایزه خاصه دده له هغو لیکونو نه هم جوتې ده، چې زما په اړه یې کړي، او هغه یې د یو څو نورو همفکرو له لیکنو سره یوځای چاپ کړي، او یوځای بل ځای یې په غونډو کې ویشي. په دې ډول ده دغه موضوع سیاسي او پروپاګندي کړې ده.

د ښاغلي زماني دغه کار دده د مخینې په نظر کې نیولو سره عجب نه ښکاري. د حیراني ځای دا دی چې دی دلته په شمالي کالیفورنیا کې هم هڅه کوي چې د افغان کلتوري ټولني نه د خپلو شخصي مقصدونو په لار کې استفاده وکړي. دی په پوره شوق د خپلواکۍ ګټلو په یاد غونډو کې، چې دغه ټولنه یې هر کال لمانځي، څلرمه جبهه یادوي، چې هغه، دده په نظر، دده نیکه میر زمان کونړي پر مخ بېوله. حقیقت دادی چې د خپلواکۍ په جګړه کې، نه څلرمه جبهه وه او نه میرزمان د هغې سروال وو. دا بل څه نه بلکې د افغان تاریخ مسخ کول دي.

د خپلواکۍ په جګړه کې په دغو درو جبهو کې فعالیت کېده: د خیبر جبهه د سپه سالار صالح محمد په قومانداني، د پکتیا جبهه د جنرال محمد نادر په قومانداني، او د کندهار جبهه د سردار عبدالقدوس په قومانداني. غبار (۷۵۸-۷۶۸) دغه جبهې د محاذ په نامه یادوي او شمېر یې ددغو قوماندانانو په قومانداني ډېر ښيي: د خیبر محاذ، د چترال محاذ، د قندهار محاذ، د پکتیا محاذ، د وزیرستان محاذ، د بیوار محاذ، او د تل محاذ. او دی بیا عقب جبهه کابل ښيي چې د هغه

په نظر هلته " ... از نظر سوق الجیشي کدام مرکز عالی سوق و اداره اردوی افغانستان وجود نداشت. " دلته مور له اسمار او چترال نه غریزو، چي د هوایي قوې د مروج کېدلو نه دمخه یې لږ و ډېر د خیبر په شان اهمیت لاره. په لرغوني مهال کې، له منځنۍ اسیا نه په هند باندي یرغلونه او مهاجرتونه شوي دي: د خیبر له لاري نه ډېر، او د چترال له لاري نه تر هغه لږ. چترال په جغرافیایي لحاظ د کونړ د درې سر دی، چي د ستر احمد شاه له وخت نه د افغانستان یوه برخه وه. د نونسمي پېړۍ په وروستی لسيزه کې امیر عبدالرحمن او د باجوړ نوی په واک رسېدلې، عمرا خان، په اتفاق یو حکمران د مهتر په نامه په واک کړ، خو برتانوي هند، د چترال د ستراتیژیکي اهمیت له امله پرې حمله وکړه، هغه یې ونیوله، او یوه قوه یې هلته پر ځای کړه، ددې لپاره که روسیه له دغې لاري یا د شا له خوا د هند په لور سوقیات و کړي، مخه یې ونیسي.

بل کال (۱۸۹۶) امیر عبدالرحمن د پخواني کافرستان له لاندې کولو نه وروسته د باشگل یا بازگل مهمه او اوږده، لویه دره، چي له اسمار نه تر منجان غځېدلې ده، د تگ راتگ او سوداګرۍ لپاره پراخه او تیاره کړه، په اصل کې په دغه مقصد چي که روسیه په هند باندي یرغل کوي، دغه لنډه لار به غوره کړي، چي په دغه حال کې به نور پراخ افغانستان له خطر نه بچ وي. دغه حمله و نه شوه، او کېدل یې هم گران وه، خو د برتانوي هند چارواکي هغه وخت ددغسې حملې وېره په قوت لرله. په هر حال له هغه کال (۱۸۹۵) نه چترال اول د برتانوي هند او بیا د پاکستان تر قبضي لاندې شو. د پاکستان دغه قبضه ممکن یوه ورځ پخپله کونړ ته خطر وگرځي. پاکستان په ژمي کې شاوخوا شپږ میاشتې، د مځکې یانې د ډیر درې له لاري چترال ته د اوږو له امله ورتللی نه شي، او د کونړ له لاري ورته تللای شی. خو چترال د خپلواکۍ په جگړه کې، چي پخپله افغانستان پرې پیل کړي وو، چندان مهم نه وو. په اسمار کې هم یوه وړه قوه د جنرال عبدالوکیل نورستاني په قومانداني پرته وه.

د غبار په وینا (۷۶۰) د خپلواکۍ جگړې په اخیر کې، چي سپاه سالار صالح محمد په شا شوی وو " قوه افغاني از کونړ در داخل علاقه چترال هجوم کرد. جنگ بین طرفین آغاز گردید، ولي این جنگ ها قاطع نبود، تا متارکه امضا شد، و قوه افغاني مراجعت کرد. " غبار دا هم وایي چي، میر زمان کونړي د ډیرو نورو افغانانو په شان د خپلواکۍ په پلوي او د انگریزانو په مخالفت تبلیغ کاوه. ارواښاد سید شمس الدین، چي هغه وخت ځوان وو، وایي چي: " میر زمان خان ... در جنگ استقلال در بریکوت (کنړ) اشتراک کرد. " (مجروح، ۴۲). بریکوت چي د نورستان یو ښارگوټی، یانې د افغانستان یوه برخه ده، د جنگ ډگر نه وو.

خو ښاغلی زماني ټینگ دی چي د خپلواکۍ په جگړه کې دده نیکه څلرمه جبهه پرانیستلې او پر مخ بېوله. دا چي دی وایي د امانې دورې له تاریخ سره بي کچي مینه او تنده لري، په اصل کې شاید له همدې امله او هم له دې امله وي چي پاچا امان الله میر زمان له یوه عادي وگړي نه د ځانی او اعتبار لوړ مقام ته رسولی وو. دلته د هغه په اړه یو څه لیکل ضروري ښکاري.

ښاغلي زماني چي زما په اړه لیکني کړي، وروسته له هغه وو چي ما یوه شپه د ملگرو په مخ کې د څلورمي جبهې د جعلتوب او له خلکو سره دده د نیکه د زور زیاتي په اړه یو څه ويلي وو، چي دی یې پارولئ او بیا یې دغه لیکنه کړېده. زه دلته د موضوع په اجتماعي اړخ یوڅه لیکم، او که زماني خپلې لیکني ته د کمپین او مبارزې شکل نه وای ورکړی، ما به دغه لیکنه هم نه وای کړي. اوس نو که کورنی یې، او په خاص ډول د هغه شخصي کورنی، چي زه ورته په درنه سترگه گورم، څه گيله لري، هغه دي پخپله له ده څخه وکړي. زه به دغه موضوع په هیڅ ډول شخصي نه کړم.

لوی مجروح وایي چي " در کتر هم صافي ها (با مير زمان خان که از خوانين و ملکان بزرگ بشمار ميرفت) تصادم کردند و جنگ ها و زد و خورد های متعددی صورت گرفت. مير زمان خان که از ملاکين کتر بشمار ميرفت خود او مرد فعال و جاه طلبی بود که بانجام اجاره درای [داري] های مالیاتي با حکومت های محلي ثروت و اعتباري مزیدي اندوخت بعد باتهام یک واقعه جنایي در زمان حبيب الله خان محبوس شد و بعد از فوت امير حبيب الله خان محبوسين سياسي و سرکردگان قومي را امان الله از محبس رها کرد و انها را با اشتراک در جنگ استقلال سوق داد مردم را به اماکن خود فرستاد و مير زمان خان باین ترتیب از حبس رها شد و در جنگ استقلال در بریکوت (کتر) اشتراک کرد و با استقرار رژیم امانی او هم بر اعتبار و قدرت خود در ولایت کتر افزود و از حسن نظر و اعتبار دولت بهره کافي برداشت. اما بالاخره شخصي گشت که دیگر در کتر نمی گنجید و با قیام صافي ها و نارضايي مردم مواجه شد." (مجروح، ۴۱-۴۲)

د عزیز هندي په وينا (۱۵۸) مير زمان کونري " ... له يوه معمولي حالت نه ... پرمختگ کړی وو. " دغه "معمولي حال" يوه مبهمه افاده ده، او زه نه غواړم په اړه يې څه ووايم.

داسي بنسکاري چي مير زمان د منگلو له پاڅون نه وروسته په کونړ کي د لا غټ مقام گټلو په فکر کي شوی وو، که څه هم قومي بنسټ يې نه لاره، بيا هم د عزیز هندي په وينا (۴۵۴-۴۵۶) (... کله چي [مير زمان] د منگلو د پاڅون ټکولو نه وروسته د خپل لښکر [ايله جاري] سره سيمي ته ورغی، نو په فکر کي يې بدلون راغی او په خپل سر شو. اوس يې په منظمه توگه نقاره وهله او په خپلو سرتېرو يې پر بډ (رسم گذشت) کاوه او " کله چي دده ظلمونه خلکو وليدل، هغه يې و نه زغمل او دده پر ضد يې پاڅون وکړ. " اخر خبره حکومت ته ورسېده. حکومت اول برکېد احمد جان، او د هغه د ناکامی نه وروسته يو بل ستر افسر هلته واستاوه. هغه هم امنیت بڼه ټينگولی و نه شو. بيا پخپله پاچا جلال اباد ته لاړ. " پاچا له هغه سره په ډېره نرمي چلند وکړ، سره له دې چي وروسته (له ده څخه) ۹ سوه انگرېزي توپک او څو لکه مرمی راووتی. " (عزیز هندي، ۲۵۶)

پاچا امان الله به ځکه چي مير زمان يې په خپل سر پرې ايښی وو، چي مور يې هغه "زوي" بللی وو او "هغه به تل زيات شمېر سوغاتونه هغي ته لېږل. " (عزیز هندي، ۲۵۳) لکه دمخه چي ويل شوي، پاچا د خپلي مور په سپارښتنه زياتره نائب الحکومه گان، بارکزيان، مقرر کړي وو. مير زمان يې هم د هغي په خاطر په خپل سر پرې ايښی وو. پاچا به له دې امله هم د خپلي مور سپارښتنې منلي، چي هغي خپل وراره، والي علي احمد، چي د پاچايي خيال يې لاره، سرکينی ته نه پرېښود. خو مير زمان د پاچا او د هغه د مور په ډاډيني " ... د پاچا په رعيت ... تېری کاوه؛ محلي حاکمانو له وېري دده سره هيڅ نه شول ويلای او آن د شاوخوا د حاکمانو وهل ټکول دده لپاره معمولي خبره وه. " دده د نوکرانو د ظلمونو څخه هم څوک خوندي نه وو، او په خپلو گاونډيو خانانو باندي يې هم ډول ډول تيري کول، او ددوی مځکي يې په خپلو مځکو گډولي. " (عزیز هندي، ۲۵۳) د همدغې زور زياتي پايله له خلکو سره نښتې او " ... شهرت امان الله ځان به بيديني هم مزید علت گشت. " مجروح دا هم وایي چي " عم ما [سيد زيور شاه] از عناصر ناراض از دولت بشمار رفت. اين زد و خورد ها چهار سال کتر را نا آرام ساخت. بالاخره با اين تصميم اخر حکومت آرامي در منطقه اعاده شد. چند نفر از سرکردگان شنواري کتر اعدام گشتند که اين کشتن و بستن، کينه و انتقام را در دل مردم و مقابل خان مذکور بیشتر کرد و عواقب آن برای خان ناگوار تمام شد. " (مجروح، ۴۲)

مجروح ددغو پېښو نېټه نه ورکوي. دا هم نه وایي چي حکومت له مير زمان سره څه وکړل. دا چي عزیز هندي وایي چي مير زمان د شنوارو له پاڅون نه دمخه په کابل کي "شاهي نظر بند وو"، ممکن ددغو پېښو له امله وي.

خو دا دغسي نظر بندي وه چي، هغه له کابل څخه يوازي خپلي سيمي ته تللی نه شو. کورنی يې هم ورسره وه، او په کونړ کي يې جايداد هم پر ځای وو. پر دې برسېره هلته په کابل کي " ... د فرقه مشرۍ رتبه ورکړل شوې وه." (عزيز هندي، ۲۵۲) سردار شير احمد چي د شنوارو د پاڅون په ځپلو کي پاتي راغی، او د جلال اباد ښار تر خطر لاندې شو، حکومت مير زمان کونړي هلته واستاوه، چي د مومندو له ايله جاري او سرکاري پوځ سره په گډه جلال اباد وساتي. خو د عزيز هندي په نظر " ... ددې کار د تر سره کولو لپاره مير زمان کونړي په هيڅ ډول موزون نه وو. هغه په لومړي سر کي په خپله سيمه کي د بد نوم خاوند وو، او مومندو او نورو زياتو خلکو [مومند او نور زيات خلک] دده د وینو تېري وو." او هلته " د مير زمان خان د رسېدو سره سم ... د حکومت هڅي له ناکامۍ سره مخ شوې" او دغو " ... دښمنو قبيلو او فرقو ته د بدل اخيستني لپاره په زړه پوري موقع په لاس ورغله ... هغوی په مير زمان کونړي او د هغه په پلويانو بريد وکړ. نتيجه دا شوه چي له لږې مودې وروسته دی او دده لښکر يې و ځاپه." (عزيز هندي، ۲۵۷) په يوه روايت د مير زمان يو زوی هم د جلال اباد په جگړه کي تلف شوی وو.

د مير زمان کونړي اساسي ضعف په خپلي سيمي کي وو؛ هلته يې نه يوازي قومي بنسټ نه لاره، لوی قومونه لکه ساپي، شنواري او مومند ورسره مخالف وو. يوازي حکومت دده ولي نعمت، او دده د ځانی او قدرت سرچينه وه، او همداجي دغه سرچينه ياني د پاچا امان الله پاچايي نظام مخ په لږزېدلو شو، دده ځاني هم مخ په ختمېدلو شوه. پاچا چي له کابل نه د کندهار په لور روان شو، په کونړ کي گډوډي شوه. ساپيان او شنواري د محلي حکومت پر ضد فعال شول. مجروح په دې اړه اوږد غږيرې. په لنډه توگه، مير زمان، چي له اویا وسله والو ساتنډيانو سره گرځېده، په چغه سراي (اوسني اسد اباد) کي له سيد شمس الدين سره مخ شو. په دغه وخت کي دوي ټول د مجروح د کلي، ياني شين کورک په خوا روان وو، چي له شينگل سره نژدې پروت دی، چي زياتره اوسېدونکي يې شنواري دي. مير زمان مجروح ته وويل چي غواري اسمار دده په مشوره له محاصرې څخه خلاص کړي. مجروح وايي چي هغه راته وويل چي " بعضي مردمان اوباش قريه تصميم دارند بر من حمله کنند و شنیده ام انها برای همدستان خود به قريه های ديگر قاصدان و خبر رسانان فرستاده اند." (مجروح، ۵۰) له دغو خلکو نه مطلب ساپيان وو، چي له باديل او ديوه گل نه ولاړ شوي، او د پېچ دري له ساپيانو سره يې په گډه د چغه سراي ولايت مرکز نيولی وو. مجروح په آس سور، ځان خپل کلي، شين کورک، ته ورسوه. مير زمان له خپلو ملگرو سره پياده، د ماښام په مهال شين کورک ته ورسېد. مجروح وروسته له هغه چي په خپل ميلمستون کي يې د هغو عزت وکړ، د هغه ملگري يې د وطني دود له مخي په نورو کورونو ووپشل. نور نو د هغه په ژبه " خودم به خوابگاه رفتم. لحظه يي بعد صدای فير تفنگ شنيدم. و از بستر برجستم که طرف مهمانخانه بروم. ديدم در بزرگ قلعه از طرف بيرون بسته و زنجير شده است. بر سر بام بر آمدم و صدای غلغله و صدای تفنگ ها را زياد تر شنيدم. ديدم که راه برآمدن از سر بام موجود نيست. فرود آمدم. در بين حويلي نا آرام و منتظر استاده ماندم که صدای کشودن در کلان بلند شد. به ان طرف دويدم. ان ناظر امور ما را ديدم که در راه کشوده سات [است]. گفت خان صاحب را متاسفانه کشتند، و اين شر ذمه قليل اوباش به عجله کار خود را انجام دادند." (مجروح، ۵۱-۵۰)

مجروح نه وايي چي دغه وژنه په مشخص ډول د چا کار وو. له ليکني نه يې ښکاري چي دا د ساپيانو کار وي. خو څنگه چي دغه دواړه قومونه له هغه نه د انتقام اخيستلو په انتظار وو، او مهم کارونه يې په گډه کول، احتمال لري چي دغه وژنه د دواړو کار وي. په هر حال دغه پېښه به د ۱۹۲۹ کال د جنوري په اخر کي شوې وي. په پای کي به ددغي ليکنې مهم ټکي له يو څو تبصرو سره په لنډ ډول بيان شي.

• د بناغلي زماني دغه حکم چي د امان الله د سقوط پانو ليکوال برتانوي سکرتر، شيخ محبوب علي دئ، هم سم نه دئ. د هغو ليکونکي ارواښاد علي احمد (شاليزي مومند) دئ، چي د پاچا په ټوله دوره کي د هغه منشي وو. امريکايي ليکواله، رييه ستيوارت، او د منشي علي احمد وراره، بناغلي مهدي شاليزي، همدغسي وايي. وروستي چي اوس په سويس کي اوسيزي، او په افغانستان کي يي په حربي پوهنتون کي استاد کوله، وايي چي تره يي د پاچا په ټوله موده کي د هغه منشي وو، او کوتي ته هم ورسره لاړ، او بيا بيرته وطن ته ستون شو. دغه پاني هم يا په ۱۹۲۹ يا په ۱۹۳۰ کي تهيه شوي دي، ياني هغه وخت چي د هغه هلته وو، نه محبوب علي. خو بناغلي زماني وايي چي "دا ليکنه د منشي علي احمد خان نه ده. دئ د دربار منشي هم نه وو، او نه د خپل موقف پر اساس کره او دقيق معلومات درلودلي شو." دغه جمله سر پايه ناسمه او د هغه د ذهن زېږنده ده. د محترم مهدي شاليزي له قول نه دمخه ويل شوي چي تره يي، ارواښاد منشي علي احمد د فارسي ادبياتو او د کلاسيکو اشعارو علاقمند، او په ديني چارو کي لارښود وو، او پر دې ټولو برسېره د تاريخ غزني په نامه يي لاسي ليکنه هم لرله، چي د صدر اعظم محمد هاشم په وخت کي له چاپ نه پاتي او لادرکه شوه. خو د ارواښاد فرهنگ د افغانستان در پنج قرن اخير له مخي دغه ناخپره شوي ليکنه له ارواښاد سيد قاسم رښتيا سره وه، چي ده به له هغه په خپل اثر کي استفاده هم کړي وي، او اوس د منشي د کورنۍ غړي کونښ کوي هغه پيدا او خپره کړي.

• اساسي دا هم ده چي پاچا له کندهار نه د کابل په نيت غزني ته رسېدلي وو، هغه وخت شيخ محبوب علي په افغانستان کي نه وو. هغه وخت په کابل کي د برتانوي هند سفارت ټرل شوي وو. د معاصر ليکوال سيد رسول په وينا "در ۲۰ فبروري همفريز، سفير انگليس، در کابل به عطا الحق وزير خارجه رژيم حبيب الله اطلاع داد که حکومت انگليس قصد دارد سفارتخانه اش را از کابل خارج نمايد. ... عطا الحق هر قدر کوشيد همفريز را قانع سازد که دولت روز به روز بر اوضاع مسلط ميگردد. ... اما سفير انگليس حاضر نشد از نظرش بگذرد." و "چون زمستان شديد و ميدان هايي کابل نسبت برف باري مسدود بود، عملي شدن اين برنامه براي چند روز معطل ماند. در دو روز آينده آن "همفريز" تمام اسناد و اوراق سفارت انگليس در کابل را آتش زد، و به تاريخ ۲۵ فبروري که هوا خوب شد، تمام اعضای سفارت در هشت طياره عازم پشاور گرديدند، و رحمت خان را به حيث نماينده انگليس در کابل گذاشتند." (سيد رسول، ۴۷-۴۸).

• د بناغلي زماني بله افسانه داده چي "دولت انگليس ده سال زحمت کشيد تا دولت امانيه را با پروگرامش معدوم کند." ډېر حيرانوونکي فکر! په دغه حيرانوونکي بي بنسټه حکم دمخه پوره گرېدلئ يم. دلته به دغومره ووايم چي پخپله پاچا امان الله په کندهار کي له يوه امريکايي ژورنالست سره په يوې مرکي کي د برتانوي هند حکومت په خپلي ناکامي کي تيرنه کړئ، او پر هغه سربېره يي دا هم ويلې وو چي دا افغانستان ملايانو د هغه مخالفت کړئ، بي له ډېنه چي له چانه يي پيسې تر لاسه کړي وي. خو د بناغلي زماني له دغو ليکنو نه څرگنده ده، چي دئ د خپلي خاصي ايډيالوژي له مخي له "انگليسانو" سره دغسي ټينگ مخالف دئ، چي د پاچا دغه خبره به هم و نه مني. او که ممکنه وای

ورته به يې عرض كړئ وای چې صاحبه! غلظه خبره كوی، ناسي چې له وطن نه په وتلو مجبور شوی، دا ستا پر ضد د انگریزانو د توطئو او دسیسو له امله ده، نه د افغانانو د مخالفت له امله.

- ښاغلی زماڼي دا هم وايي، چې همفريز " ... د انگریزي دسیسو او توطیو په جوړولو کې خورا ستره برخه درلوده." دده مطلب دادی چې پاچا امان الله د همفريز په " دسیسو او توطیو" سره ناکام او له وطن نه په وتلو سره مجبور شو. دی به په دې نه پوهیږي چې یو سفیر د کوربه او د خپل حکومت تر مینځ یوه دیپلوماتیکې واسطه ده او وظیفه یې دا نه ده چې د کوربه حکومت په وړاندې سیاست وضع کړي. دی به د کوربه حکومت په اړه خپل حکومت ته راپور تهیه کړي، او نظر ورکړي، خو دا د هغه د حکومت صلاحیت دی، چې په اړه یې سیاست وضع کړي. لکه چې په متن کې دمخه شرح شوی د برتانوي هند، او د برتانیې د حکومتونو سیاست دا وو، چې پاچا امان الله پر خپل مقام پاتې وي.

- دغه نظر هم ډېر اورېدل کېږي، چې د کلکان حبیب الله په کابل باندي د حملې په وخت کې زخمي شو، او د برتانیې په سفارت کې یې درملنه وشوه. دغه اواز ه حقیقت کېدلی نه شي، په دې چې حکومتي قواوو، له هغه سره ارگ ته د تللو په حال کې نښتي نه دي کړي. حکومتي چارواکي د هغه په حملې خبر نه وو، او تیاري یې هم نه درلود. دا یوازي شاهي رساله وه، چې په خپل ټینګ مقاومت سره یې حبیب الله او ډله یې په شا تلو ته مجبوره کړه، او له هغه وروسته وو، چې حکومتي پوځیان ورپسې شول، او له یو څو نښتو وروسته، حبیب الله او ملګرو یې په باغ بالا کې سنگر ونيوه، او مقابلي وشوې چې نژدې دیارلس ورځې یې دوام وکړ. په همدغه وخت کې وو، چې دی په کومه نېټه کې په هوايي بمبارد سره په اوږه په شریپنل یا چره ولګېد، او زخمي شو، او یرغلګر وار په وار له ډګر نه په شا شول، او پخپله حبیب الله اول پغمان ته لاړ. په کوم ځای کې مې لوستي چې هلته کوم برتانوي جراح د هغه درملنه وکړه، خو د هغه زخم په اصل کې کاري نه وو. پاچا امان الله د حبیب الله د یرغل په اړه دغومره ویلي چې ارگ ته د راتګ په وخت کې کوم برتانوي چارواکي یا سفیر له حبیب الله سره لیدلي او خبري کړي وې، خو هغه په دې اړه چې سفارت مأمون وي.

- ښاغلی زماڼي د شنوارو پاڅون هم د برتانوي قونسل، جهان گیر خان، په لمسون بولي، او وايي چې ده " ... در اغتشاش شنوار رول مهمی را ایفا نمود." له زماڼي نه پرته به دا څوک ومنې چې یو خارجي قونسل د شنوارو په شان یو لوی قوم د خپل پاچا پر ضد پاڅون ته ولمسولی شي. دغه پاڅون ډېر اساسي عوامل لرل، چې شرح یې دمخه شوي ده. هو، د پاچا امان الله د وخت په نا ارامیو کې برتانوي چارواکو ډېر کوبښن کاوه، چې څنگه چې دوی د خپل امنیت په اړه د حکومت د امنیتي قواوو باندي ډاډه کېدلی نه شي، دوی باید دغسي چلند و نه کړي، چې په دوي د مک نائین او کوه نیاري کانی و نه شي، چې په افغان- انګلیس په لومړۍ او دوهمه جګړه کې وژل شوي وو. همفريز، چې له دغو پېښو څخه خبر وو، کوبښن کاوه چې په نا آرام افغانستان کې د ده او د ملګرو ژوند خوندي وي، او د خطر په وخت کې ترېنه ووزي. ده د حبیب الله کلکاني د امیري په وخت کې، د ۱۹۳۰ کال د فبروري په ۲۵ مه همدغسي وکړل. ده د هغه واکمني نه پاتې کېدونکي ګڼله، او فکر یې کاوه چې نا ارامي به نوره هم ډېره شي. ده حتی د نورو لوېدیځو هیوادو د سفارتونو چارواکي هم وهڅول چې له کابل نه

په برتانوي الوتکو کې پېښور ته لاړ شي، او هغوی همدغسې وکړل. په کابل کې یواځې د شوروي اتحاد او ترکيې سفارتونه پاتې شول. تر ډېره اندازه د همدغه همفریز په کوشنېونو د امير حبيب الله رژيم بين المللي حيثيت و نه موند.

بناغلي زماني چې زما په اړه دغه ليکنه کړې په اصل کې له شخصي نظر نه کړې ده. ما په يوه مجلس کې دده نيکه په هغو الفاظو ياد کړی وو، چې دمخه يې ذکر شوی دی. ما داهم ويلي وو، چې د خپلواکۍ په جگړه کې څلورمه جبهه نه وه، خو دی ټينګ دی چې څلورمه جبهه وه او سروالي يې هم دده نيکه کوله. دا بل څه نه بس د افغاني تاريخ مسخ کول دي. دی دا هم خيال کوي، پاچا امان الله، چې دده نيکه يې، چې د امير حبيب الله په وخت کې، په کومې جنايي موضوع کې بندي شوی وو، له محبس نه ازاد کړي، او د اعتبار او حيثيت خاوند کړی وو، سپېڅلی او له انتقادو نه اخوا دی. دی په دې نه پوهیږي، هيڅ انسان- پاچا وي، يا پير يا ولي- سپېڅلی او له انتقاد نه اخوا نه دی. د معاصر مهال په دولتونو کې، هغه هم د پاچا امان الله په شان، چې په خپله خوښه يې حکومت کاوه. سياستونو او چلندونه په اساسي ډول مهم دي، په دې چې هغه په ټول ولس اثر کوي، او که يې و توروي، دهغو په وړاندې غبرګونونه بښي. دوی په واقع کې په دغسې موضوعګانو کې د خپل وخت قاضيان دي، او دا د تاريخپوه دنده ده، چې دغه ټول څه په نظر کې ونيسي، او هغه په افغاني ډول د هغه وخت د ليکنو پر بنسټ شرح او بيان کړي. سياسي تاريخ په حقيقت کې همدغه وي. ما په خپل کتابګوتي کې، د پاچا امان الله په اړه دغه ټول په نظر کې نيولي، خو بناغلی زماني دا ټول هسي "د انګريزانو د فتنو نه ډک تبليغات" ګڼي. دي چې د امان الله له "دورې سره بې کچې مينه او تنده" لري، له دې نه عاجز شوی چې د هغو درک وکړي.

نو دده په اړه زما هغه وينا سمه ده، چې دمخه مې په همدغې ليکنې کې کړې، او هغه دا چې "د بناغلي زماني د ژوند فعاله برخه په مخالفت، ضدیت، پټو فعاليتونو او ګوندي مبارزو کې تېره شوې، نه په طبي او علمي کارونو کې." د همدغه فکر له مخې، زما په اړه له تومتونو، کترو او بې بنسټه حکومونو نه ډکې ليکنې هم په پښتو او هم په فارسي کې په افغان-جرمن ويبسايټ کې خپرې کړي. ده په دې هم بسيا نه ده کړې، او هغه يې بيا له يو څو ورته ليکنو سره يو ځای چاپ کړي او يو وخت بل وخت يې په غونډو کې وپيښي. دی خيال کوي چې دا هم ګوندي مبارزه ده او دی چې په هغې کې مهارت لري، نوم به وګټي. له ده نه چې له ليسانس نه پورته تصديق په لرلو سره ځانله ډاکټر وايي، داسې توقع کېدله چې د ډاکټر په شان چلند وکړي، خو دي له دغسې چلند سره روږدی نه دی، او هغه يې لا په تکليف کوي. له همدې امله وه چې ده دغې موضوع ته د پوهې د شاګرد په څېر و نه کتل، او ډنډوره يې ترېنه جوړه کړه. البته هر څوک حق لري چې د هرچا په ليکنې انقاد وکړي او نيمګړتيا يې، که لري، په ګوته کړي، خو ليکنې يې بايد په سويه او د جامعي له نظر نه وي، نه له شخصي نظره. او په هر حال کې په نظر کې ولري چې دا د اجتماعي اخلاق تقاضا ده. خو بناغلی زماني په دغسې ليکنې کې پاتې راغلی، او له ليکنو او د هغو له خپرونو نه يې واضحه ده چې دي يو پروپاګندچي ماثويست دی.

په پای کې به وويل شي چې ننداره ايزي ليکنې به کله کله، هغه هم د لنډي مودې له پاره، له تاوده هرکلي سره مخ شي، خو هغه به په تېره چې د شخصي غرض له مخې وي، نه دا چې تنوير به و نه کړي، تېرايستل به وکړي. څوک چې په ارادي ډول د واقعيت پر خلاف ليکنه کوي، په اصل کې خپل ځان بې اعتباره کوي. نو که څوک غواړي تنوير وکړي، ورته بڼايي چې ليکنې يې د ثقه شواهدو او معقولو دليلونو له مخې وي، نه د بې بنسټه حکمونو او شخصي غرضونو له مخې، لکه د بناغلي زماني چې دي.

اوس نو د هغه كوم خواخوږي ته بنايي چي ورته ووايي چي گوره زمانى "اول زده كړه، بيا كوزده كړه"، او تل رښتین اوسه، او دا چي دا يوويشتمه پېرى ده، او په دغې پېرى كې د تاريخپوه جان لوكاس په نظر " اوه! نور نو د دېرو دليلونو له مخي د تاريخپوه دندې اساني نه دي. ، ددغه حال په گډون چي نور نو خلك- تعليم كړئ وي يا نه ، ساده نه دي." (۲۴)

۱. http://www.arianafghanistan.com/UploadCenter/Kakar_H/hassan_k_de_zam_ani_sistani_likano_pahakla_۱.pdf
۲. http://www.arianafghanistan.com/UploadCenter/Kakar_H/hassan_k_de_zam_ani_sistani_likano_pahakla_۲.pdf
۳. http://www.arianafghanistan.com/UploadCenter/Kakar_H/hassan_k_de_zam_ani_sistani_likano_pahakla_۳.pdf
۴. http://www.arianafghanistan.com/UploadCenter/Kakar_H/hassan_k_de_zam_ani_sistani_likano_pahakla_۴.pdf
۵. http://www.arianafghanistan.com/UploadCenter/Kakar_H/hassan_k_de_zam_ani_sistani_likano_pahakla_۵.pdf

بیا نور